



ٹریفک مینجمنٹ اینڈ ریگولیشن سسٹم کو اپ گریڈ کرنے کے ہر ممکن اقدامات کیے جائیں۔ آئی جی سندھ

کراچی 17 مئی 2016ء۔

شہر کی تمام سڑکوں کا متعلقہ اداروں کے اشتراک سے ٹریفک سروے کرانے کے اقدامات کیے جائیں اور اس ضمن میں دفاتر، تعلیمی اداروں میں کام/تعلیمی سرگرمیوں کے آغاز اور اختتام یا آنے اور جانے کے اوقات کا بالخصوص احاطہ کیا جائے تاکہ ایسی تمام سڑکوں پر ٹریفک کے ممکنہ دباؤ کو مد نظر رکھ کر متعلقہ ٹریفک سیکشنز باقاعدہ متبادل روٹس کے تحت ٹریفک کی روانی کو ممکن بنا سکیں۔

آئی جی سندھ اے ڈی خواجہ نے شہر میں ٹریفک کے مبینہ جام کے حوالے سے میڈیا رپورٹس کے تناظر میں ٹریفک پولیس کو جاری ہدایات میں کہا کہ شہر میں کسی بھی وجہ سے ٹریفک جام ہونے کی صورت میں ایسی سڑکوں پر ہنگامی بنیادوں پر نا صرف ٹریفک کی روانی بلکہ ممکنہ جرائم کے انسداد کے حوالے سے بھی متعلقہ تھانوں سے مربوط روابط پر مشتمل مشترکہ اقدامات کو یقینی بنایا جائے۔

آئی جی سندھ نے کہا کہ ٹریفک کے ڈائریکٹر کنٹرول میں پر ڈی آئی جی ٹریفک تمام زونل ایس ایس پیز کو شہر میں بالخصوص مصروف اوقات میں سڑکوں پر ٹریفک کی صورتحال سے متعلق لمحہ بہ لمحہ رپورٹنگ کا اور ٹریفک کی روانی کے حوالے سے وقتاً فوقتاً ہدایات جاری کرنے کا پابند بنائیں تاکہ نا صرف متبادل روٹس بلکہ ٹریفک اہلکاروں کی ڈپلٹمنٹ اور تشہیری اقدامات کی بدولت ٹریفک کی روانی جیسے اقدامات یقینی ہو سکیں۔

آئی جی سندھ نے کہا کہ شہر کے لیے مرتب کردہ ٹریفک مینجمنٹ اینڈ ریگولیشن نظام کی اپ گریڈیشن کرتے ہوئے اس کے تحت مجموعی امور کو دور حاضر کے تقاضوں سے ہم آہنگ کیا جائے۔ انہوں نے کہا کہ مصروف سڑکوں پر نصب ٹریفک لائٹ سگنلز کے اوقات کو ٹریفک سروے رپورٹ کے مطابق سیٹ کرتے ہوئے ایسی تمام سڑکوں کے ساتھ ساتھ چوراہوں، یوٹرنز، ٹریفک جکشنز وغیرہ پر ٹریفک پولیس کے افسران اور جوانوں کی ڈپلٹمنٹ کو یقینی بنایا جائے۔

انہوں نے کہا کہ ٹریفک حادثات کی روک تھام کے سلسلے میں ٹریفک سیکشنز کی سطح پر آگاہی مہم کا آغاز کیا جائے اور اس مہم کی وساطت سے شہریوں میں ٹریفک قوانین پر عمل درآمد کے علاوہ اور اسپیدنگ، لوڈنگ، تیز رفتار ڈرائیونگ، ون وے روٹس کی خلاف ورزی، غلط پارکنگ سائڈ سے اوور ٹیکنگ وغیرہ سمیت کم عمر افراد کی ڈرائیونگ سے ہونے والے جانی و مالی نقصانات کے حوالے سے باقاعدہ شعور پیدا کیا جائے۔

انہوں نے کہا کہ اس خصوصی مہم کے آغاز سے نا صرف لوگوں کو ٹریفک قوانین پر عمل درآمد کا پابند بنایا جائے بلکہ شہر میں بھاری گاڑیوں کے داخلے کے اوقات پر عمل درآمد کے ساتھ ساتھ کنٹینرز کے ذریعے نقل و حرکت کرنوالی گاڑیوں پر سیفٹی بکس کی تنصیب کو بھی یقینی بنایا جائے اور خلاف ورزی کی صورت میں ایسی گاڑیوں اور ان کے ڈرائیوروں سے کوئی رعایت نہ کی جائے۔

غیر قانونی جرگہ میں ملوث ملزم وڈیرے محمد بخش کو گرفتار کر لیا گیا۔

کراچی 19 مئی 2016ء:-

ترجمان سندھ پولیس کے دفتر سے جاری ایک بیان کے مطابق آئی جی سندھ اے ڈی خواجہ نے نوشہرہ فیروز میں دو مزووروں پر مبینہ تشدد اور متعلقہ تھانہ کی مبینہ سرپرستی میں غیر قانونی جرگہ کے حوالے سے میڈیا رپورٹس پر انتہائی سخت نوٹس لیا ہے۔ جبکہ واقعے میں ملوث وڈیرے کو گرفتار کر لیا گیا ہے۔

ترجمان کے مطابق آئی جی سندھ نے متعلقہ ڈی آئی جی اور ایس ایس پی سے مذکورہ واقعہ پر فوری انکوائری رپورٹ اور قوعے میں ملوث عناصر کے خلاف تمام تر قانونی کارروائی پر مشتمل تفصیلات طلب کر لی ہیں۔

انہوں نے ہدایات جاری کیں کہ رپورٹ میں اختیارات سے تجاوز کے مرتکبین پولیس افسران اور جوانوں سے کوئی بھی رعایت نہ دتی جائے اور انکے خلاف ناصرف محکمانہ بلکہ قانونی کارروائی کے لیے بھی ہر ممکن اقدامات یقینی بنائے جائیں۔

-----

